

गति और शक्ति बढ़ाएगा एक्सप्रेस-वे

- प्रधानमंत्री ने खींचा यूपी के विकास का खाका
- पश्चिम से पूरब को जोड़ने वाला है एक्सप्रेस-वे
- किसानों के साथ युवाओं को मिलेगा रोजगार
- नेफ्ट इंफ्रास्ट्रक्चर जेनरेशन के रूप में पहचान



तरक्की की राह

शाहजहांपुर | आनंद कौशिक

प्रधानमंत्री नरेंद्र मोदी ने गंगा एक्सप्रेस-वे के जरिए उत्तर प्रदेश के विकास का फार्मूला जनता को समझाया। उन्होंने कहा कि गंगा एक्सप्रेस-वे यूपी के विकास को गति और शक्ति प्रदान करेगा। 21 वीं सदी की जरूरतों के मद्देनजर इन्फ्रास्ट्रक्चर विकसित किया जाएगा। शानदार कनेक्टिविटी लोगों को करीब लाएगी। शाहजहांपुर में हवाई पट्टी और हेलीपैड बनने से सामरिक ताकत बढ़ेगी।

रोजों में जनसभा को संबोधित करते हुए प्रधानमंत्री ने कहा कि गंगा एक्सप्रेस-वे पूरब को पश्चिम से जोड़ेगा। मेरठ से प्रयागराज पहुंचने में पहले 12 से 14 घंटे लगते थे, जो एक्सप्रेस-वे बनने के बाद 5 से 6 घंटे में पूरा हो जाएगा। ट्रैफिक जाम से मुक्ति मिलेगी। उत्पाद की लागत घटेगी। इसका सीधा असर लोगों की आमदनी पर दिखेगा।

पीएम ने कहा कि इस एक्सप्रेस-वे के किनारे औद्योगिक कॉरिडोर विकसित होंगे। नामचीन कंपनियां आएंगी। इसका सीधा लाभ लघु उद्योगों को होगा। फूड प्रोसेसिंग यूनिट खोली जाएंगी। किसान और कामगारों की आय बढ़ेगी। ओडीओपी को फायदा मिलेगा।

प्रधानमंत्री ने कहा कि भविष्य की जरूरतों के मद्देनजर एक्सप्रेस-वे को बहुउपयोगी बनाया जा रहा है। पूरब से पश्चिम करीब आ जाएगी। कारोबार करना आसान होगा। एनसीआर और पश्चिम के कार्गो कंटेनर वाराणसी के जरिए हल्दिया तक जा सकेंगे। उन्होंने कहा कि गति शक्ति मास्टर प्लान के तहत एक्सप्रेस-वे डिफेंस कॉरिडोर विकसित होगा, जो प्रदेश और देश की सामरिक ताकत को बढ़ाएगा।



शाहजहांपुर में शनिवार को गंगा एक्सप्रेस वे के शिलान्यास के मौके पर जनसभा में प्रधानमंत्री नरेंद्र मोदी को सुनने के लिए उमड़ा जनसैलाब।

श्रमिकों, महिलाओं, गरीबों के साथ आस्था का भी प्रधानमंत्री कर रहे सम्मान:योगी

शाहजहांपुर | वरिष्ठ संवाददाता

मुख्यमंत्री योगी आदित्यनाथ ने कहा कि गंगा एक्सप्रेस-वे आपसी दूरी को ही कम नहीं करेगा, बल्कि दिलों को भी जोड़ेगा। पश्चिमी यूपी को पूर्वी यूपी से जोड़ने वाला गंगा एक्सप्रेस-वे औद्योगिक गतिविधियों और रोजगार को आगे बढ़ाने का बड़ा अभियान है। उन्होंने कहा कि 1947 से लेकर 2017 तक केवल डेढ़ ही एक्सप्रेस-वे बना था, लेकिन अब छह एक्सप्रेस-वे यूपी में होंगे।

रोजा रेलवे मैदान पर शनिवार को गंगा एक्सप्रेस-वे के शिलान्यास के दौरान मुख्यमंत्री योगी आदित्यनाथ ने रैली को संबोधित करते हुए कहा कि 2014 से पहले तक जो सरकारें थीं, उनके नारे और घोषणाएं केवल चुनाव तक ही सीमित रहते थे। जिन मुद्दों की उपेक्षा आजादी के बाद से होती रही,

दो टुक

- सीएम ने कहा, पहले उपेक्षा होती थी, अब जोड़ने का काम
- शिव के अभिषेक के साथ राष्ट्र निर्माता श्रमिकों का भी सम्मान

उन सभी का सम्मान प्रधानमंत्री नरेंद्र मोदी कर रहे हैं।

प्रधानमंत्री गांव, किसान, नारी शक्ति, नौजवानों और श्रमिकों का सम्मान कर रहे हैं। मुख्यमंत्री ने कहा कि आज सभी एक्सप्रेस-वे पूरे प्रदेश को एक नई ऊंचाइयां देते हुए आर्थिक सुदृढ़ता की राह को मजबूत कर रहे हैं। योगी ने अपने भाषण के दौरान बाबा विश्वनाथ कॉरिडोर के लोकार्पण समारोह में भगवान शिव के अभिषेक के साथ प्रधानमंत्री द्वारा श्रमिकों के सम्मान का जिक्र भी किया।

सोशल मीडिया पर छाया 'यूपी प्लस योगी बहुत हैं उपयोगी' लखनऊ। प्रधानमंत्री नरेंद्र मोदी के मंत्र यूपी+योगी= बहुत हैं उपयोगी मंत्र शनिवार को सोशल मीडिया पर छाया रहा। खास तौर पर ट्विटर प्लेटफार्म पर तो यूजर्स ने अपना मंत्र मान लिया। प्रधानमंत्री ने गंगा एक्सप्रेस-वे का शिलान्यास करने के बाद जनसभा में यूपी+योगी= बहुत हैं उपयोगी की खास तौर चर्चा की। पीएम मोदी की जनसभा खत्म होने के साथ ही ट्विटर पर डबल इंजन की सरकार, मोदी-योगी की जोड़ी, यूपी में एक्सप्रेस-वे के संजाल, काशी विश्वनाथ धाम कॉरिडोर, श्रीराम जन्मभूमि मंदिर निर्माण, एयरपोर्ट निर्माण और कानून व्यवस्था की बेहतरी के साथ-साथ माफियाओं के घरों पर बुलडोजर चलाने की अनोखी कार्रवाईयों को लेकर खूब कमेंट किए।